



# समान शिक्षा अभियान

Equal Education Campaign  
आपके बच्चे के बेहतर भविष्य के लिए



प्रिय पालक,

कौन माता-पिता नहीं चाहते कि उनकी बच्ची/बच्चा एक स्वस्थ व्यक्ति बने और जीवन में सफलता प्राप्त करे? हर माता-पिता का सपना होता है कि उनके बच्चों को एक अच्छा करियर, संसाधन और एक सम्मानजनक जीवन मिले। माता-पिता मेहनत करते हैं, त्याग करते हैं और अपने बच्चे के बेहतर भविष्य को सुनिश्चित करने के लिए हर संभव प्रयास करते हैं। आप भी ऐसे ही माता-पिता में से एक हैं। आप मेहनत करने, त्याग करने और अपने बच्चे के बेहतर भविष्य के लिए हरसंभव प्रयास करने के लिए तैयार हैं। आप जानते हैं कि आपके बच्चे का बेहतर भविष्य पूरी तरह से स्कूल से मिलने वाली शिक्षा की गुणवत्ता और हमारी शासन प्रणाली से मिलने वाले अवसरों पर निर्भर करता है। लेकिन सवाल यह है कि 'क्या आपके बच्चे को स्कूल में सर्वोत्तम संभव उच्च-गुणवत्ता की शिक्षा मिल रही है?' 'क्या उसे जीवन में सफल होने के लिए सर्वोत्तम और समान अवसर मिल रहे हैं?'

जब आप देखते हैं कि आपके बच्चे को अच्छी गुणवत्ता की शिक्षा और अवसर नहीं मिल रहे हैं, तो आप निराश और हताश महसूस करते हैं। कभी-कभी आप अपना गुस्सा दिखाते हैं लेकिन ज़्यादातर समय आप इसे अपने और अपने बच्चे का भाग्य मानकर स्वीकार कर लेते हैं। हमारे संविधान में शिक्षा का अधिकार एक मौलिक अधिकार है। शिक्षा का अधिकार कानून, सर्व शिक्षा अभियान, माध्यमिक शिक्षा अभियान और अब समग्र शिक्षा अभियान यह सभी सुविधा-संपन्न शालाओं और उच्च-गुणवत्ता की शिक्षा का वादा करते हैं। फिर भी जिस स्कूल में आपकी बच्ची/बच्चा पढ़ते हैं, वहां अच्छी बिल्डिंग या लाइट और पंखे नहीं हैं, हो सकता है कि उसमें पीने का पानी और शौचालय जैसी बुनियादी सुविधाएँ भी न हों, हो सकता है कि उसमें पर्याप्त शिक्षक न हों, हो सकता है कि वहाँ अच्छी पढ़ाई न हो, हो सकता है कि आपका बच्चा कुछ न सीख रहा हो। जब आप यह सब देखते हैं तो आपको आपके बच्चे का भविष्य अंधकारमय दीखता है, कोई उम्मीद नज़र नहीं आती।

लेकिन आपको निराश होने की आवश्यकता नहीं है! अच्छी गुणवत्ता की शिक्षा और समान अवसर प्राप्त करना आपके बच्चे का मौलिक अधिकार है। हालाँकि, यह हमारी सामूहिक विफलता है कि हम और हमारी शासन प्रणाली हमारे बच्चों के अधिकार को सुनिश्चित करने में विफल रही है। लेकिन, केवल सरकार, स्कूल, शिक्षक आदि को दोष देने से कुछ नहीं होगा। एक पालक के रूप में आप के मन में एक प्रश्न आ सकता है, 'मैं इसमें क्या कर सकता हूँ?' आप कह सकते हैं, 'मैं अपने बच्चे के बेहतर भविष्य के लिए कुछ भी करने को तैयार हूँ।'

समान शिक्षा अभियान में हम यही कर रहे हैं- आपके बच्चे के लिए समान अच्छी गुणवत्ता की शिक्षा सुनिश्चित करने का प्रयास। और यहाँ, पालक के रूप में आप असहाय नहीं हैं। वास्तव में, आप अन्य पालकों और कुछ प्रतिबद्ध सामाजिक कार्यकर्ताओं के साथ मिलकर इस परिदृश्य को बदल सकते। अपने बच्चे के शिक्षा के अधिकारों के बारे में जागरूक होकर, स्कूल और समुदाय के साथ मिलकर काम करके, अपने बच्चे की शिक्षा में शामिल होकर, आप निश्चित रूप से अपने बच्चे के लिए अच्छी सुविधाएँ, अच्छी गुणवत्ता की शिक्षा और अवसर सुनिश्चित कर सकते हैं। तो, आइए और समान शिक्षा अभियान के साथ जुड़िए, और अपने बच्चे के भविष्य को बेहतर बनाने के लिए आवश्यक कदम उठाइए।

आपको कोई धरना प्रदर्शन, चक्का जाम, हिंसा, आदि. करने की ज़रूरत नहीं है, आपको किसी की आलोचना करने की ज़रूरत नहीं है, आपको बस अपने जैसे कई पालकों और कुछ प्रतिबद्ध सामाजिक कार्यकर्ताओं के साथ मिलकर काम करना है। आपको स्कूल विकास योजना बनाने में सहयोग करना है, उसे लागू करने में मदद करनी है, शासन से जरूरी चीज़ों की मांग करनी है, शासन और प्रशासन से उनके दायित्व को निभाने की मांग करनी है, बच्चों की शिक्षा पर ध्यान देना है। इतना तो आप अपने बच्चे के लिए ज़रूर कर सकते हैं। तो आइये हम मिलकर अपने बच्चों के भविष्य को बेहतर बनाते हैं।

समान शिक्षा अभियान कार्यकर्ता का नाम: \_\_\_\_\_

मोबाइल नंबर: \_\_\_\_\_

